

፩ ሰንበት ዘፍልሰታ

፩ ነሐሴ 2006 ዓ.ም. (8/10/2014 ዓ.ም)



ተጋብኡ በቅጽበት ለግንዘተ እሙ ቅድስት ብፁዓን ሓዋርያት ቦኡ ኃቤሃ በሰላም አምኑ ኪያሃ በስብሐት ገነዙ ሥጋሃ (ዚቅ ዘፍልሰታ)።

መዝሙር: ዮም ንወድሳ ለማርያም... **ንባባት:** ሮሜ 9:1-5፣ 1ጴጥ 1:6-12፣ ግ.ሐ. 1:12-15፣ ማቴ 14:22-33

ምስባክ: እምነ ጽዮን ይብል ሰብእ ወብእሲ ተወልደ በውስቴታ፣ ወውእቱ ልዑል ማረራ” “አሕዛብ አብአ ስለ ዝተወልዱ አደና ጽዮን ይብልዎ፣ እቲ ልዑል ኸጽንዓ እዩ” መዝ. 87:5።

መዝሙር: በቲ ካብአ ዝተወልደ መንክር ግርማ ኅይለ ልዑል ዘጽልላ ኅይታ ሰንበት አቦ ምሕረት ዝኾነ ሎሚ ንማርያም ንወድሳ አብ ማሕጸና ጸርቶ። ንሱ ቀደሳ ዘገርም ኃይሊ ልዑል አጽለላ ብሓቂ መላእክቲ ዓጀብዎ።

ካብ 1-16 ነሐሴ ዘሎ ጊዜ ብፍሉይ ዝኸሪ ማርያም ብጸሎት ምህልላን ጸምን ነሕልፎ እዩ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ብጸምን ብምህልላን ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግአ እውን ካብ ሙታን ከም ዝተንስኡት እሞ ብመላእክቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ማርያም እታ ብዝያዳ አብ ምስጢር አምላኽ ዝአተወት ክብርቲ ፍጥረት እያ። አምላኽ አብ ከርሳ ሓዲሩ ስለ ዘድኃነና አብኡ ክተቕርበና ከምኡ መገድን ድለት ወዳን ክትሕብረና አብዘን ናይ ጸሎትን ምህልላን እዋናት ብፍሉይ ንለምና።

ንአምላኽ ብቅዱሳኑን በቶም ዝሰምዕዎን ገርና ክንቀርቦ ንኸእል ኢና። ማርያም ንግስተ ቅዱሳን ስለ ዝኾነት ከምኡ እዚአ አደኹም እያ ኢሉ አብ መስቀልን አብ ድነሞት እንከሎ ተላቢዩ ዝሃበና ክብርቲ አደን አማላዲትን እያ ስለዚ ምስአ ፍሉይ ርክብ ክህልወና ከምአደና ጸገምና ክነግራ ከምኡ መገዲ ሰማይን ፍቓድ አምላኽን አለለና ክንክእል አብዚ እዋን ብፍሉይ ምስአ ፍሉይ ርክብ ገርና ክነዕልል እዋኑ እዩ።

አብ አምላኽ ቀሪብና ምስኡ ክነዕልል ክነለልዮ ክንሰምዖ ከምዘሎና ናይ ሎሚ ንባባትና ይሕብሩና። ከም ጴጥሮስ አብ ገለ እዋን ምስ ኢየሱስ ዘሎና ርክብ ልዑልን ፍሉይን ይኸውን ጽንሕ ኢልና ኸአ አብ ፍርሕን ምጥርግርን ንኡቱ። ምስ ኢየሱስ ክንጉዓዝን ክንዓይን ንደሊ ንገብር እውን ጽንሕ ኢልና ከአ ክኸውን ዘይግብኦ ንገብር ኸው እንገብሮ ዘሎና ዘይግብር ነገር ጌጋ ከምዝኾነ ሕልናና ይነግረና እሞ አብ እምነትና ንጠራጠርን ንወድቕን። ሎሚ ዘድልየና ዘሎ ንአምላኽ አባይ ንርከቦ እዩ።

አብ 1ዘነ 19:9-13 ዘሎ እንተ አንብብና ኤልያስ ንአምላኽ ክርኢ ይደሊ ነሩ። ንአምላኽ ክትርኢ ምድላይ ክንደይ ጽቡቕ ነገር እዩ ብዙሕ ጊዜ ንአምላኽ ክንርኢ ንደሊ እንተ ኾነ አብ ጌጋ ዝመርሑ ወይ ንመገዲ ጥፍኡት ካብ አምላኽ ዝፈልዩና ክንከይድ ንርኡ። ንአምላኽ አብ ዓባይትን ፍሉይትን ነገራት ጥራሕ ከምዝርከኡ ገርና ንወስዶ እንተ ኾነ አምላኽ አብ ንኡኸቱን አብ ዕለታዊ ጉዕዞ ሕይወትና ዝገጥሙና እውን ክንርእዮ ንኸእል ኢና። አብ መዓልታዊ ሕይወትና ዝገጥሙና ነገራት ከምቲ ኤልያስ አብታ ንኢሸቶይ ብዓቲ እንከሎ አብቲ ህዱእ ደሃይ ንአምላኽ ዝረከዮ ንሕና እውን አብቲ ንኡኸቱ ነገራት ሕይወትና ንአምላኽን ንመልእክቱን ርኢና ክንክእል አሎና። ኩሉ ጊዜ ሕሹኽ ዝብል ነኡኸቱ ነገራት ንህላዌ አምላኽ ዘዘኸኸረና ምሳና አሎ ጸጊሙና ዘሎ ንአምላኽ

አብ ዓበይቲ ነገራት ጥራሕ ክንርእዮ ስለ እንደሊ እዩ። ሎሚ ኣእዛና ንኣምላኽ ክንከፍተሉን ኣብ ኣፍደገ ብዓቲ ሕልናና ደው ኢልና ኣብቲ መዓልታዊ ሕይወትና ዝገጥመና ማንም ኮይኑ ዝርኣየና ክነለሊ ንዕደም ኣሎና።

ቀዳመይቲ ንባብና ቅ. ጳውሎስ ኣብ ሰብ ሮሜ ዝጸሓፉ ትርጉም ዓሚቕ ምስጢር መንፈሳዊ ሕይወት ይነግረና። ንወገና ንህዝብና ክነፍቅርን ምእንትኣም ኢልና ሕይወትና ክንህብ ከምዘሎና ይገልጻልና። ንኹሎም ብእምነት ኣቦታትና ዝኾኑ ክነኸብር ነቲ ሰናይ ካብኣም ዝመጸና ክነለሊ ብፍላይ ነቶም ኣብ ሕይወትና ፍሉይ ነገር እምነት ዘውረሱና ክነመስግን ከምዝግብኣና ክንሓሰብ ኣሎና። ቀዳሞት ኣቦታትና ካባና ዝበለጹ ሰባት ኣይነበሩን ግን ኣቦታትና እዮም ምኽንያቱ እምነቶም ኣውሪሶምና እዮም። ወረሰትን ኣውረሰትን እምነት ክንከውን ናይ ነፍሲወከፍና ሓላፍነት እዩ።

አብ ገለ እዋናት ናይ እምነት ኣቦታትና እቶም ናይ ሥጋ ኣቦታትናን ኣብ ገለ እዋን ከእ እቶም መንፈስወያን ኣቦታትና ጥራሕ ክኾኑ ይክኣል። ነቲ ካብ መጀመርያ ኣብ ሕይወት ዘምጽኡናን ዘውረሱናን ኩሎም ኣቦታትና ርኢና ክንክእል ኣሎና። ኣብ ገለ እዋን ኣቦታትና እቶም ብቐሊል እንፈልጦም ብኣካል ምስኣም ዘሎና ክኾኑ ይክኣል። ኣብ ካልእ እዋን ከእ ኣቦታትና መጻሕፍቶም ዘንበብና፣ ሕይወቶምን ተግባራቶምን ኣብ ሕይወትና ዓቢ ጽልዋ ኣሕዲሩ ዝለወጠና ግን ብቐጥታ ዘይረኹብናዮም ክኸውን ይክኣል። እዚ ኾይኑ እቲ ዓቢ ውርሻ እዩ ዘሎና። ብእምነት ኣቦታትና ዘውረሱና ክንወርስ እሞ ኣብ ኣምላኽ ዝቐረበ ሕይወት ክነብር ንሕተት ኣሎና። ወራሲ ነቲ ዘውረስዎ ጥራሕ እዩ ክወርስ ዘለዎ እምበር ዘይናቱ ክወርስ ኣይግብኡን ኣብኡ ዘውረሶ እዩ ዝወርስ ስለዚ ንሕና እውን መንፈሳዊያን ኣቦታትና ዘውረሱና ክንወርስ ኣሎና።

ናይ ማቴዎስ ወንጌል ንሎሚ ዝተነበ ምስጢር ጸሎትን ምስ ኣምላኽ ምህላውን እንታይ ከምዝኾነ ይገልጻልና። መጀመርያ እንርእዮ ኢየሱስ ካብ ሓዋርያቱ ተፈልዮ ክጽልን ኣብ ቅድሚ ሰማያዊ ኣብኡ ክህሉን ኢሉ ካብኣም ክፍለ እንከሎ ዝኾነ ከይብሉኒ ወይ ከይዕንቀፉ ዝብል መንፈስ ኣየርእን። ምኽንያቱ ንዝዓበየ ነገር ክገብር እንከሎ ማዕራኡ ዝሰርገ ነገር ኣይነበሮን። ኢየሱስ ከም ኤልያስ ክጽሊ ምስ ሰማያዊ ኣብኡ ክራኸብ ኣብ እምባ ከምስኽደ ነንብብ። ኣብዚ እንምሃሮ ንሕና እውን ክንጽሊ ኣብ ቅድሚ ኣምላኽ ክንከውን ኢልና ካብ ካልኣት ክንፍለ፣ ፍሉይ ጊዜ ጸሎት ሰሪዕና ምስ ሰማያዊ ኣቦና እንኾነሉ ክንውስን ቀንድን ኣድላይ እዩ ኣብ ሕይወትና። ንኣምላኽ ዝኸውን ፍሉይ ጊዜ ምሃብ።

ሰባት ሓደ ነገር ከምዘድልዮም ክንሰምዕ ክንፈልጥ እንከሎና ኣብኣም ከድና ወይ እውን ነቲ ዝደልይዎ ክነማልእ ክንሕግዝ ከምዝግብኣና ምፍላጥ። ኢየሱስ ናይ ተኸተልቱ ድለት ኣብ ዕለታዊ ሕይወቶም ርእዮ ኩሉ ጊዜ ይሕግዞም ነሩ። ናቱ ሓዲጉ ንኻልኣት ኣይ ኮነን ዘናዲ ነሩ። ስብከተ ወንጌል ክብሃል እንከሎ ኣብቲ ዕለታዊ ነገራት ሰባት ኩሉ ጊዜ ምህላው እሞ እቲ ቀንዲ ዘድልዮም ነገራት ኣላሊኻ ምኽኣል ብፍላይ ነቲ ኣብ መንፈሳዊ ሕይወቶም ነቲ ምስ ኣምላኽ ክህልዎም ዘድልዮም ነገራት ኣላሊኻ ምሕጋዞም። ኣብ ዓለም ኩሉ ጊዜ ማዕበል ኣሎ ኩሉ ጊዜ ጸገም ከምኡ ሰባት ዘድልዮም ነገራት ኣሎ፣ ስለዚ ክትሕግዝ ክፉት ምዃን።

ሓዋርያት ንበይኖም ብዘይ ኢየሱስ ኣብ መርከብ ኮይኖም ብርቱዕ ማዕበል ኣብ ዝነበረሉ ንባሕሪ ይስንጥቑ ነሮም። ብዘይ ኢየሱስ ንበይንና ክንጉዓዝ ከሎና ብዙሕ ጸገማት ክንነፈና ይክኣል እዩ ስለዚ ሎሚ ምስ መን ንጉዓዝ ኣሎ እስከ ንርእስና ንርኣ። ሓዋርያት ኣብ መንጎ ማዕበል ሓደ ነገር ኣብኣም ገጹ ክመጽእ እንከሎ ርኢዮም ፍርሖም ኣብ ራዕዲ ተለዊጡ። ኢየሱስ ባዕሉ ኣነ እየ ኣይትፍርሖ እኳ እንተ በሎም ክእምኑ ኣሸጋሪ እዩ ነሩ። ኣብዚ እዋን እዩ ጴጥሮስ ብድምጹ ንኢየሱስ ዘለልዮ እሞ ከረጋግጽ ኣብኡ ክመጽእ ይሓቶ ካብ መርከብ ወሪዱ ብማይ ክኸይድ ምስ ጀመረ ክጠራጠርን ክፈርሕን ጀሚሩ ስዑ ክጥሕል ምስ ደለ ብኢዱ ሓዙ ኣውጺእዎ። ክጥሕል ዝደለ እምነት ስለ ዘገደለ እዩ። ክልቲኣም ኣብ መርከብ ምስ ደየቡ እቲ ማዕበል ሃዲኡ። ጴጥሮስ ንጎይታ ምስ ሰምዖን ነቲ ዘይክኣል ክገብር ጀሚሩ፣ ክጠራጠር ምስ ጀመረ ግን ክጥሕል ጀሚሩ። ሓዋርያት ኩሎም ኣብዚ ኣምላኽነት ናይ ኢየሱስ ክርእዩ ጀሚሮም።

አብዚ ወንጌል እንምሃሮ እምብአር መጀመርያ ንአምላኽ አብዘይ ተጸበናዮ ክንረኽቦ ንኽእል ኢና። አብ ጸጥታ፣ አብ ገጽ ናይ ሰባት፣ አብ ጽምዋ ክንረኽቦ ንኽእል። አብቲ እዋን አምላኽ ይዛረበና ይገልጻልና። ውሳኔ ክንገብር ይሕግዘና። ልብና ቀልብና አብ ኢየሱስ እንተ አተኮረ ሓንቲ ዝጽግመና የለን። ልብና አብ ካልእ ምስ ዘምበለ አብ ካልእ ክጥምት ምስ ጀመረ፣ አብ ርእስና እምነት ምስ አጉደለ እሞ አምላኽ አብ ሕይወትና ከምዘሎ ክንጥቅቅ ምስ ጀመርና ሽቡ አብ ጭንቀትን ፍርሕን ንወድቕ። ኢየሱስ አብ መንጎ ማዕበል ብማየ ማይ ክመጽአና ይኸእል እዩ ሽቡ ምስኡ ብማይ ክንቀሳቐስ ንኽእል ኢና። ከምቲ ሓደ ቆልዓ አብኡ ንሰማይ ዘሰራሰሮ ከም ዝቐበሎ ዝአምን ንሕና ከምኡ ኢና። ዘሎና ዓይነት እምነትን ጽንዓትን ንአምላኽ እንሰምዓሉ ክእለት ሂቡ አበይ ከምዝወስደና ብዘየገድስ ከምንስዕቦ ይገብረና ሽቡ እቲ ሓቅን ሰላምን አብ ሕይወትና ይግለጽ።

እዚ እዩ እቲ ጽቡቕ ዜና ከመይ ገርና ምስ አምላኽ ከምንራኽብ ዝገብረናን አብ ሕይወትና አብ ኢየሱስ ክነተኩር ዘድለየና።

አብ መጨረሻታ እንርእዮ መሰረታዊ ነገራት አብ እምነት አብ ሰብአዊ ክእለት ዝምስረት ዘይኮነስ አብ አምላኽ ተጸጊዕካ ዝኸውን ከምዝኾነ እዩ። አጸጊሙ ዘሎ ዓይንናን ልብናን አብ አምላኽ አብ ኢየሱስ ጥራሕ አተኩርና ክንርኢ ዘይምኽአልና እዩ። አብ ካልእ አብ ከባቢና ዘሎ ጥራሕ ንጥምት እሞ ሽቡ ጋሻ ሓሳብን መገዲን ንሕዝ እዚ ኸአ ንመገዲ ጥፍአትና ይወስደና። አብ ከባቢና እንታይ ይኸውን ከምዘሎ ኩልና ንፈልጥ ኢና። ከምዘይንፈልጥ ንአምሰሉ ጥዑያት ክንመስል ንኽእል ኢና። ግን አብ መዓልታዊ ሕይወትና አብ አምላኽ ጥራሕ ከምዘተኩር ገርና ክንከይድ እውን ይክአል እዩ። አብ ከምዚ መንፈስ ክንርከብ እንከሎና ክርስቶስ ጸግዕናን ሓይልናን ይኸውን። ክርስቶስ ናይ ፍቕሪ ሓይልን ጽንዓትን ከምኡ ንኹሉ ይግደስ እዩ።

ሎሚ አብ ማዕበል ሕይወትና አቲና ምስ ኢየሱስ ጸኒዕና ክንጉዓዝ ምሉእ እምነት ገርና ንቕረቦ። ወንጌል ሕይወት ማርያም ብምልኡ ምስ ወዳ እያ ትጉዓዝ ከም ዝነበረት ይነግረና። ምስ ኢየሱስ አብ ኩሉ ዝነገረና ጽቡቅን ሕማቕን ምስኡ ክንጉዓዝ እንከሎና ጥራሕ እዩ ነገራት ዝጽብቕ እሞ። ሎሚ ምስ ማርያም እና ተጎዓዝና አብ ወድቺ ዘለዎ አብጽሕና ንበላ። አምላኽ ብአማላድነት ወላዲቱ ሰላሙን ፍቕሩን የውርደላን።

አባ ንጉሠ ፍሥሓ